

PITTURA TA' ŻMIEN IL-KAVALLIERI KKONFERMATA BĦALA NETTUNU



Stqarrija l 18 ta' Awwissu 2023

Pittura li nstabet wara arkata mblukkata fil-Gran Salon fil-Mużew Nazzjonali tal-Arkeoloġija fil-Belt Valletta ġiet ikkonfermata bħala xbieha ta' Nettunu, l-alla Ruman tal-baħar, li qiegħed iżomm foxxna bi tliet ponot f'idu. Il-pittura ġiet skoperta għall-ewwel darba fl-2021 waqt il-proġett ta' konservazzjoni estensiv li għaddej fil-Gran Salon permezz tal-appoġġ tal-Bank of Valletta.

Il-pittura ta' Nettunu tinsab fuq fuq f'arkata li kienet ġiet imblukkata u l-faċċata l-ġdida ta' quddiemha ddekorata mill-ġdid. Waqt li kien qed jitneħħa xi tikkil antik hdejn din l-arkata mohbija, il-konservaturi raw elementi dekorattivi differenti għalkollox mill-iskema dekorattiva attwali tal-Gran Salon u saret fetha żgħira fejn inkixfu dettalji ta' foxxna bi tliet ponot.

Wara diskussjonijiet dwar din is-sejba ma' diversi professjonisti, it-tim tal-konservazzjoni u l-esperti ta' Heritage Malta u bl-approvazzjoni tas-Sovrintendenza tal-Wirt Kulturali, kompli jitneħħa b'mod metikoluż il-ġebel li kien qed jimblokka l-arkata u hemmhekk inkixfet il-pittura ta' Nettunu ta' madwar l-aħħar tas-seklu 17 jew il-bidu tas-seklu 18. Huwa qiegħed bilqiegħda f'nofs arzella kbira, b'idu x-xellugija fuq ġarra tnixxi l-ilma filwaqt li jzomm il-foxxna f'idu l-leminija. Nettunu huwa mpingi b'kulur aħdar, possibbilment biex jimita l-istatwi tal-bronż. Bħala parti mill-iskema dekorattiva hemm ukoll xi karatteristiċi arkitettoniċi kif ukoll diversi arzell u ħut. Sal-lum dan huwa l-uniku element li għadu jeżisti mill-iskema dekorattiva oriġinali tal-Gran Salon, qabel id-dekorazzjoni mill-ġdid tal-bidu tas-seklu 19 ta' dan l-ispazju ċerimonjali importanti.

Il-Gran Salon hija sala maestuża u waħda mill-isbaħ karatteristiċi tal-Berġa ta' Provenza li fiha jinsab il-Mużew Nazzjonali tal-Arkeoloġija. Il-bini ta' żmien il-Kavallieri aktarx kien imzejjen għalkollox, madankollu d-dekorazzjonijiet oriġinali tneħħew jew tgħattew fi żmien l-Ingliżi.

Il-Kap Eżekuttiv tal-Bank of Valletta, Kenneth Farrugia, u s-COO Ernest Agius għamlu zjara fil-Gran Salon biex jaraw din l-iskoperta u ġew milqugħa mill-Kap tal-Operat ta' Heritage Malta, Kenneth Gambin, u t-tim tal-konservazzjoni li tawhom aġġornament dwar il-proċess ta' konservazzjoni.

Is-Sur Gambin esprima l-ferħ tiegħu bl-iskoperta ta' din l-iskema dekorattiva bikrija li tkompli tkabbar il-valur u s-sbuħija tal-Gran Salon. Huwa faħħar l-isforzi tal-konservaturi dedikati ta' Heritage Malta li kellhom rwol kruċjali f'dan il-proġett, u rringrazzja lill-BOV għall-appoġġ bla waqfien tiegħu. Heritage Malta tistenna bil-herqa li tagħmel din l-iskoperta aċċessibbli għall-pubbliku, f'konformità mal-impenn tagħha li tressaq il-wirt kulturali ta' Malta fil-firxa tal-akbar udjenza possibbli.

'Bħala bank li qed jiċcelebra l-50 anniversarju tiegħu s-sena d-dieħla, u b'aktar minn 200 sena ta' storja f'Malta, il-wirt lokali huwa qrib hafna ta' qalbna u jiffirma parti integrali mill-Programm fil-Komunità tal-BOV,' qal il-Kap Eżekuttiv tal-BOV. 'Tassew kuntenti li aħna parti minn din l-iskoperta interessanti flimkien ma' Heritage Malta u herqanin li nsegwu kull informazzjoni ġdida li din l-iskoperta se titfa' fuq l-istorja ta' din is-sala mill-isbaħ.'

Ir-restawr tal-Gran Salon beda fl-2017 permezz ta' shubija bejn il-Bank of Valletta u Heritage Malta. Il-parteciċipazzjoni tal-BOV f'dan il-proġett tiffirma parti mill-impenn tal-Bank li jappoġġa u jassisti lill-komunità li jopera fiha, lil hinn milli jipprovdi servizzi finanzjarji iżda bħala ċittadin attiv ta' din il-komunità.